

# Kwadri tal-Madonna tar-Rużarju

Kitba tas-Sur J.C. Camilleri

Il-patrijiet Dumnikani hadmu fuq li hadmu biex id-devozzjoni tal-Madonna tar-Rużarju tinxtered ma' l-erbat irjeh ta' Malta. Kull parroċċa bdew jwaqqfu konfratellanzi tar-Rużarju. Dawn il-konfratellanzi bdew jikbru u jitolbu lill-awtorità tal-knisja biex ikollhom kappella fil-knejjes parrokkjali. Dawn kienu jiġu mogħtija xi kappella u billi l-konfratellanza kienet tkun kbira u attiva aktarx kienu jispiċċaw b'kappellun minflok kappella.

Kull kappella jew kappellun tar-Rużarju kien ikollu kwadru u statwa tal-Madonna tar-Rużarju. Biex kienu jsiru dawn l-oġġetti artistici kienu jqabbd u l-ahjar artisti li kien hawn f'Malta. Insibu li l-aktar artisti li hadmu f'dawn it-tip ta' kwadri kienu tlieta – Giovanni Maria Abela, Giovanni Nicola Buhagiar u Francesco Zahra. Illum se naraw tmien kwadri tal-Madonna tar-Rużarju.

## II-Mużew tal-Katidral

Jekk wiehed ihobb l-arti f'Malta ma jistax ma jżurx il-Mużew tal-Katidral ta' l-Imdina. Hawn isib diversi teżori ta' l-arti. Wiehed minn dawn it-teżori hu l-kwadru tal-Madonna tar-Rużarju li darba kien fil-Knisja l-qadima Parrokkjali ta' San Nikola ta' Bari fis-Siġġiewi. Dan il-kwadru għandu stil sempliċi. L-idea f'dawk iż-żminijiet kienet li l-artist għandu johlqoq stil sempliċi biex il-bidwi u s-sajjied jifhem mal-ewwel il-messaġġ tal-kwadru.

Mal-Madonna bil-Bambin jidhru wkoll Santa Katarina ta' Lixandra u San Nikola ta' Bari. Hemm ukoll grupp ta' qaddisin. Jidhru wkoll il-misterju tar-Rużarju però l-ahhar misterju tal-glorja, dak li juri l-inkurunazzjoni tal-Madonna huwa nieqes. Skond il-kittieb Malti Dr. Mario Buhagiar, din il-figura tal-Madonna hija ispirata mill-Madonna ta' Ischia. Ix-xena tal-kwadru hija tipikament barranija. Hemm muntanji u widien kif ukoll għelieqi.

## In-Naxxar

Fil-Mużew tal-Knisja Matriċi tan-Naxxar hemm kwadru tal-Madonna tar-Rużarju. Dan il-kwadru hu attribut ukoll lil Giovanni Maria Abela. L-istil ta' dan ix-xogħol hu aktar arkajku minn dak li jinsab fil-Mużew tal-Katidral ta' l-Imdina. Il-pittura għandha data iżda ma hemmx il-firma ta' l-artist. Naraw il-Madonna bil-Bambin, u l-15-il misterju tar-Rużarju. Il-misterji ġew impittra separatament. Naraw f'dan il-kwadru l-figura tal-Madonna li qed tagħti l-kuruna tar-Rużarju lill-grupp ta' qaddisin. Fuq quddiem nett hemm San Duminku u Santa Katarina ta' Siena. Fuq ras il-Madonna hemm kuruna ta' lewn id-deheb merfugħa minn żewġ angli. Hemm ukoll żewġ gruppi ta' qaddisin fuq kull naha tat-tronn marjan.

## II-Mellieħa

Is-Santwarju tal-Madonna tal-Mellieħa għandu kwadru tal-Madonna tar-Rużarju, xogħol tas-seklu 17. Dan hareġ minn id Stefano Erardi. Dan ix-xogħol għandu kompożizzjoni tajba ta' qatgħa ta' angli li jinsabu madwar il-figura tal-Madonna bil-Bambin. Dawn l-angli



ghandhom stil barokk tipiku ta' Stefano Erardi. Milli ġdid il-misterji tar-Rużarju ma tpittrux bhala parti mill-kwadru, iżda bhala kwadretti li tpoġġew fil-prospettiva.

## Il-Gudja

Fil-Knisja Arcimartiči tal-Gudja hemm kappellun tal-Madonna tar-Rużarju. Il-kwadru hu xogħol t'a l-iskola tal-Preti. Il-figura tal-Madonna tinsab fuq is-shab. Magħha hemm il-figura tal-Bambin. Jidhru wkoll iż-żewġ figuri li wiehed jorbot mad-devozzjonit tar-Rużarju – San Duminku u Santa Katarina ta' Siena. Daw jidhru qed jgħidu r-Rużarju. Warajhom hemm żewġ qaddisin ohra li jinsabu għarkubbejhom quddiem il-figuri tal-Madonna u tal-Bambin. Dawn huma San Ġorġ u San Girgor il-kbir.

Dan ix-xogħol waqa' f'idejn l-idejn ta' Ġuzeppi Hyzler biex jiġi rrestawrat. Dan ix-xogħol fuq l-inkwadru sar fis-sena 1831. Wara saret it-tieni restawrazzjoni, fejn instab li Hyzler kien għamel xi tibdil fil-kwadru. Dan ma kienx xi haġa mhux tas-soltu. Hyzler kien żied xi b'ċeċċ tad-drapp biex libbes lill-aṅġli. Dawn l-aṅġli jinsabu mad-dawra tal-figuri ewlenin tal-kwadru. Hu kien ukoll skura l-karnaġġjon tal-figuri.

## Hal Safi

Fil-Knisja Parrokkjali ta' San Pawl f'Hal Safi, hemm kwadru tal-Madonna tar-Rużarju, xogħol Francesco Zahra. Dan il-kwadru għandu livell għoli ta' teknika. Jidhru dettalji ta' paneġġ u ta' karnaġġjon li juru l-abilità kbira ta' l-artist. Interessanti f'dan il-kwadru huwa l-figura tal-Bambin. Dan jinsab bil-wieqfa ma' ġenb il-Madonna. Warajhom jidher ukoll grupp ta' aṅġli.

## Il-Belt Valletta

Fil-Knisja ta' San Duminku fil-Belt Valletta hemm altar iddedikat lill-Madonna tar-Rużarju. Dan jinsab f'wiehed mill-kappelluni. Dan l-altar hu mżejjen bi kwadru ta' stil tan-Nazzareni. Dan kien stil li juri l-interess li reġa' qam fost l-artisti għall-pittura qadima. Kien pass lejn il-klassiċiżmu. Juri wkoll iż-żelu li wera l-pittur Ġuzeppi Hyzler għall-pittura bikrija tar-Rinaxximent. Ix-xena tal-kwadru turi xena tat-Toscana, wiehed mir-reġjuni Taljani. Dawn ix-xeni kieu komuni fil-pittura qadima ta' daww iż-żminijiet. Il-kwadru hu nieqes mid-drammiċità tant popolari fil-pitturi taż-żminijiet ta' qabel dan il-moviment.

Naraw lil San Duminku jhares 'il barra mill-kwadru waqt li b'idu qed jilqa' l-kuruna tar-Rużarju. Fuq in-naħa ta' isfel tal-kwadru naraw tliet aṅġli li qed iżommu f'idejhom is-simboli tal-misteri tar-Rużarju – tal-Ferħ, tat-Tbatija u tal-Glorja.

## Rabat

Fil-Mużew Wignacourt, il-Mużew Parrokkjali tal-Knisja ta' San Pawl tar-Rabat hemm kwadru tal-Madonna tar-Rużarju. Dan hu xogħol Giovanni Nicola Buhagiar. Dan hu xogħol biċ-ċokon u fih elementi tal-barokk meħudin mill-ideat ta' Mattia Preti u fl-istess hin fih il-karatteristiċi tal-barokk Naplitan. Il-figuri tal-Madonna hija tipika ta' l-arti Maltija. Hija simili hafna ta' l-arti ta' Giuseppe d'Arena. L-isfond tal-kwadru għandu l-karatteristiċi ta' l-arti barokka tas-seklu 17 u 18. Il-figura ta' San Duminku u Santa Roża ta' Lima huma xi ftit riġidi u jipprezentaw l-arti barokka Naplitana. Ta' min isemmi l-ktieb li jidher miftuħ fil-kwadru. Il-paġni tal-ktieb juru l-id aġitata.

Dan kien l-istil ta' Giovanni Nikola Buhagiar u li ġie żviluppat aktar 'il quddiem minn

Francesco Zahra. B'hekk fil-kwadru hemm tahlita ta' stili differenti. Hemm l-istil il-qadim jithallat ma' l-istil il-ġdid. Ghalija dan hu wiehed mill-ahjar kwadri tal-Madonna tar-Rużarju li hawn Malta, kwadru li ghandu importanza kbira fl-istorja ta' l-arti Maltija.

## Hal Lija

Fil-Knisja Parrokkjali ta' Hal Lija, hemm wiehed mill-kappellun taghha ddedikati lill-Madonna tar-Rużarju. L-inkwadru hu xoghol Alessio Erardi. Din il-pittura saret fis-sena 1702 u sewa 150 skud. Dawn il-flus thallsu bil-mod il-mod bejn is-snin 1702 u 1706. Dan hu xoghol ewlieni ta' dan l-artist. Dr. Mario Buhagiar kiteb hekk dwar dan ix-xoghol: "The painting shows Alessio drifting away from the anachronistic idiom of his father (Stefano) in the direction of a more theatrical exuberantly emotional style."

Hawn naraw lill-Madonna qed taghti l-kuruni tar-Rużarju lil San Duminku u lil Santa Katarina minn Siena. Il-kwadru hu mimli anġli. Hemm anġli li ghandhom ġilju u hemm ohrajn li qed jerfghu xi medalja li qed tippreżenta misterju tar-Rużarju.

### Referenzi:

Vincent Galea, "Rokna għaż-Żgħażgħ – Kwadri antiki tal-Madonna tar-Rużarju f' Malta" Il-knisja tiegħi – Nru 89 Ottubru-Novembru 2000

Mario Buhagiar, "The Iconography of the Maltese Islands 1400-1900 Painting" World Confederation of Salesian Past Pupils of Don Bosco Lions Club (Malta) 1987

Mario Buhagiar (ed) "Marian Art during the 17th and the 18th centuries" Malta 1983

# PRIVAT

**Tfal tal-Primarja**  
**Tfal li ser jaghmlu l-eżami għad-dhul**  
**għall-Junior Lyceum u Skejjel tal-Knisja**  
**u Matematika għall-Matsec**

**100, Dar Rihana, St. Mary Street - Tarxien**

**Tel: 892528, 436090**